

## ■ औचित्याचा मुद्दा

पत्रकार संघाच्या अध्यक्षांना मारहाण

१५।४।२०१०

उपसभापती : सन्माननीय सदस्या डॉ. नीलम गोऱ्हे यांनी औचित्याचा मुद्दा मांडण्याची परवानगी मागितली आहे. त्यांनी आपला औचित्याचा मुद्दा मांडावा.

डॉ. नीलम गोऱ्हे : सभापती महोदय, काल पुण्यामध्ये फार गंभीर प्रकार घडला आहे. आपल्या स्मरणात असेल की, मागील डिसेंबर महिन्यात पुणे पत्रकार संघाचे श्री. योगेश कुटे व श्री. संदीप जगदाळे यांना एका बिल्डरने मुलाखतीसाठी घरी बोलावून मारहाण केली होती. पत्रकारांनी नागपूरच्या विधिमंडळ परिसरात सभागृहाबाहेरच्या पायरीवर बसून आंदोलन केले होते. असे असताना १३ तारखेला पुण्यामध्ये वेगळा प्रकार घडला. चार महिन्यांनंतर याच बिल्डरने श्रमिक पत्रकार संघाचे अध्यक्ष श्री. योगेश कुटे व पत्रकार श्री. प्रकाश भोईटे यांच्याविरुद्ध विश्रामबाग पोलीस ठाण्यामध्ये क्रॉस तक्रार दाखल केली. पुण्यातील १०० पत्रकारांविरुद्धही क्रॉस तक्रार दाखल करण्यात आली आहे. विश्रामबाग पोलीस ठाण्याचे वरिष्ठ निरीक्षक श्री. मोतीचंद राठोड यांनी सकृत्दर्शनी तथ्य आहे की नाही हे न पाहता ३ वरिष्ठ पत्रकार आणि १०० पत्रकारांविरुद्ध गुन्हा दाखल केला. त्या विरोधात पुढे कोणती कारवाई करण्यापूर्वी पुन्हा बिल्डरने सांगितले की, मला तक्रार करायची नाही. त्याबरोबर श्री. मोतीचंद राठोड सांगतात की, हरकत नाही. पुण्याचे पोलीस आयुक्तालय एखादा बिल्डर चालवितो की कायद्याच्या चौकटीत पोलीस कारवाई करतात असा प्रश्न निर्माण होतो. पुणे पत्रकार संघात १०० पत्रकारांची बैठक झाली. गेल्या वेळी झालेल्या प्रकरणात अद्याप सरकारी वकील नेमलेला नाही. त्याचबरोबर सर्व पत्रकारांनी मागणी केली आणि मी सुद्धा मागणी करते की, पुणे शहराचे पोलीस आयुक्त श्री. सत्यपाल सिंह यांची ताबडतोब बदली करावी आणि त्यांच्यावर कारवाई करावी. औचित्याच्या मुद्द्याद्वारे मी शासनाचे या विषयाकडे लक्ष वेधू इच्छिते. माननीय गृह राज्यमंत्री आणि माननीय मुख्यमंत्री सभागृहात उपस्थित आहेत. पुण्याच्या पत्रकारांमध्ये आज प्रचंड अस्वस्थता आहे.

श्री. रमेश बागवे : सन्माननीय सभापती महोदय, याठिकाणी सन्माननीय सदस्या डॉ. नीलम गोन्हे यांनी पुण्यातील पत्रकार बंधूंचेर जो अन्याय झाला याबद्दल वक्तव्य केले आहे. या प्रकरणाची जरूर चौकशी केली जाईल आणि या चौकशीमध्ये जे काही निष्पन्न होईल त्यानुसार रीतसर कारवाई केली जाईल. सन्माननीय सदस्यांच्या भावनेशी शासन सहमत आहे. चार महिन्यांनंतर पत्रकारांवर गुन्हा दाखल करण्याची पाळी का येते ? फिर्यादीने फिर्याद मागे घेतली अशी माहिती आयुक्तांनी दिली आहे. त्यामुळे पत्रकारांना अटक करण्याचा प्रश्न उद्भवत नाही. त्याचबरोबर आपण सांगितल्याप्रमाणे या प्रकरणाची चौकशी केली जाईल.

